

اسلامی قانونِ محنت و اجرت

مولانا مجیب اللہ ندویؒ کی تصنیف کا تجزیہ اتنی مطالعہ

پروفیسر ظفر الاسلام اصلحی

مولانا مجیب اللہ ندویؒ ملت اسلامیہ کی ان نادر شخصیات میں سے ہیں جن کی پوری زندگی دین، علم اور ملت کی خدمت میں گزری۔ ایسے بہت کم لوگ ہیں جو درس قادر ہیں اور تصنیف و تالیف میں انہاک اور مختلف النوع موضوعات پر قلم کے جو ہر دکھانے کے ساتھ ملت کے مسائل میں نہ صرف دلچسپی رکھتے ہیں، بلکہ ان کے حل کے لیے عملی جدوجہد بھی کرتے ہیں۔ مولانا مرحوم انہی نادر شخصیات میں سے تھے۔

قرآن، حدیث، فقہ، سیرت، سوانح، تعلیم، عصری مسائل اور شعرو شاعری، کون سا ایسا موضوع ہے جس پر آپ کی علمی یادگار نہ ملتی ہو۔ لیکن ان تمام موضوعات میں آپ کی خصوصی دلچسپی فقہ سے رہی ہے اور آپ کی بیش تر وقوع تصانیف اسی موضوع سے تعلق رکھتی ہیں۔ اس ضمن میں انہم بات یہ کہ فقہ کے موضوع پر مولانا مرحوم نے نہ صرف روایتی انداز میں کتابیں مرتب کیں، بلکہ جدید مسائل کے میدان میں بھی قدم اٹھایا اور قدیم مسائل کی تشرح و توضیح کرتے ہوئے جدید دور میں ان کی نئی تعبیر پیش کی، یا جدید مسائل پر ان کے اطلاق کا طریقہ واضح کیا۔ زیر مطالعہ کتاب کا موضوع بالکل نیا ہے اور شاید ہی پہلے کبھی کسی نے اردو میں اتنی تفصیل سے اس پر فقہی نقطہ نظر سے اظہار نیاں کیا ہو۔ اس اعتبار سے یہ کتاب بڑی اہمیت و افادت کی حامل ہے۔

مولانا مرحوم کی یہ کتاب پہلی بار مرکبِ تحقیق، دیال سنگھ ٹرست لاہور یونیورسٹی، لاہور سے اسلامی قانونِ محنت و اجرت، کے نام سے ۱۹۸۳ء میں شائع ہوئی۔ اس کا ہندوستانی

ایڈیشن تاج کمپنی، دہلی سے ۱۹۹۰ء میں اسلامی قانون اجرت، کے عنوان سے منظر عام پر آیا۔ ہندوستانی سخنہ اصلًا پاکستانی نسخہ کی عکسی طباعت ہے، لہذا اس کے ابواب کی ترتیب میں کچھ تبدیلی کی گئی ہے اور اس کے مشتملات (باخصوص باب اول) میں کچھ حذف و اضافہ کیا گیا ہے۔ اس کی تفصیلات اشاعت کے صفحہ پر ناشر کی جانب سے یہ درج کیا گیا ہے: ”جدید ایڈیشن بے شمار جدید مسائل کے اضافہ کے بعد“۔ کتاب کے مشتملات پر نظر ڈالنے سے یہ بیان صحیح نہیں معلوم ہوتا۔ اس کتاب کا پیش نظر مطالعہ پاکستانی ایڈیشن اور اس کے ابواب کی ترتیب پر مبنی ہے۔

مصحف گرامی نے سب سے پہلے زیر بحث موضوع کی اہمیت واضح کرتے ہوئے یہ خیال ظاہر کیا ہے کہ جدید دور کے معاشر مسائل میں محنت و مزدوری کا مسئلہ بڑی اہمیت رکھتا ہے، اس لیے اس بات کی سخت ضرورت ہے کہ اس سے متعلق نئے مسائل کو سامنے رکھتے ہوئے ان کی بابت اسلامی شریعت کا موقف واضح کیا جائے۔ قدیم فقہی کتب میں اس موضوع پر مواد غیر مرتب صورت میں مختلف ابواب میں بکھرا ہوا ملتا ہے۔ اب یہ موجودہ دور کے علماء کی ذمہ داری ہے کہ انہیں متفرق مقالات سے جمع اور مرتب کر کے اس طور پر پیش کریں کہ اسلامی قانون اجرت ایک مریبوط انداز میں دنیا کے سامنے آجائے اور لوگ یہ باور کر لیں کہ عصر حاضر میں محنت و اجرت سے متعلق جو مسائل ہیں، اسلام کا قانون محنت و اجرت ان کا بہترین حل پیش کرتا ہے۔ (ص ۸)

مولانا سید محمد متین باشی (ڈاکٹر لیریج سیل، دیال سنگھ ٹرسٹ لاہوری، لاہور) ”تقدیم“ میں اس کتاب کی قدر و قیمت پر روشنی ڈالتے ہوئے رقم طرازیں:

”آج دنیا کے غریب محنت کش عوام سرماید اداری و اشتراکیت کی جگہ کے دو پاؤں کے درمیان پس رہے ہیں اور دنیا کے عظیم مفرک جہان و پریشان ہیں کہ اس مشکل کا کیا حل ہے؟ راہ بھائی نہیں دیتی، پیچیدگی روز بروز بڑھتی چلی جا رہی ہے۔ اس لیے ضروری ہے کہ امت مرحومہ، جسے قرآن نے ”خیر امۃ“ کا لقب دیا ہے اور دنیا کی قیادت و سعادت کی ذمہ داری سونپی ہے، آگے آئے اور غریب و محنت کش طبقے کو رحمۃ للعالمین ﷺ کا عطا کر دہ وہ عادلانہ معاشری نظام بنخشنے، جو ہر درد کی دوا

اور ہر عقدہ لا یخل کے لیے ناخن تدبیر ہے۔

زیرنظر کتاب 'اسلامی قانونِ محنت و اجرت' اسی جہت میں ایک کوشش ہے۔ محنت کی عظمت، محنت کش طبقہ کی بہبود، اس کے مسائل کا قرآن و سنت کی روشنی میں حل، اس سلسلہ میں رسول اکرم ﷺ کی پدایات، فقہائے امت کے استنباطات اور ان کو نافذ کرنے کے طریقوں پر اس کتاب میں با تفصیل بحث کی گئی ہے اور جہاں تک مجھے علم ہے، اس سے پہلے اس موضوع پر دنیا کی معروف زبانوں میں کوئی کتاب شائع نہیں ہوتی ہے اور یہ پہلی کتاب ہے۔" (ص ۶)

اس سے انکار نہیں کہ جدید مسائل پر بعض اردو کتب میں اس سے متعلق کچھ منتشر مواد اور فقہی مسائل پر سوال و جواب کے مجموعوں میں محض چند متعلقہ جزئیات پر فقہی آراء ملتی ہیں۔ اس ضمن میں ان کتابوں کا حوالہ دیا جا سکتا ہے: (۱) اسلامی معاشیات: مولانا مناظر احسن گیلانی (۲) اسلام کے معاشری نظریے: محمد یوسف الدین (۳) استفسارات: مولانا سید ابوالاعلیٰ مودودی، مرتبہ: اختر حجازی (۴) جدید فقہی مسائل اور ان کا مجوزہ حل: بین الاقوامی اسلامی فرقہ اکیڈمی کے فقہی اجلاسوں کی قراردادیں اور سفارشات۔ ترتیب: ڈاکٹر عبد اللہ سtar غدّہ، اردو ترجمہ: ڈاکٹر محمد رضی الاسلام ندوی (۵) اسلام کا نظریہ ملکیت: پروفیسر محمد نجات اللہ صدیقی۔ مذکورہ کتب میں دوسری کتاب جو دو جلدیں پر مشتمل ہے، زیادہ اہمیت کی حامل ہے۔ اس میں مسائلِ محنت و اجرت، آجر و مزدور کے ما بین تعلقات و معاملات اور خادموں و مزدوروں کے ساتھ برداشت پر تفصیل سے بحث کی گئی ہے اور زیر مطالعہ کتاب میں بھی اس کے حوالے بہت ملئے ہیں۔ اس کے باوجود متعلقہ موضوع پر مواد کی کمی کا احساس باقی ہے۔ اس صورت حال میں اس کتاب کی قدر و قیمت اور زیادہ بڑھ جاتی ہے۔

'اسلامی قانونِ محنت و اجرت' کی تصنیف کا پس منظر یہ ہے کہ دار المصنفوں سے واپسی کے دوران مولانا محبیب اللہ ندویؒ نے اسلامی معاشیات کے بعض پہلوؤں پر کام شروع کیا تھا، اسی ضمن میں انہوں نے اسلامی قانون اجرت و محنت اور اسلامی

قانونِ تجارت پر کچھ چیزیں تیار کیں اور ان کے منتخب حصے معارف اور دوسرے رسائل میں طبع ہوئے۔ یہ کتاب درحقیقت انہی مضامین کی مرتب شکل ہے، جن میں اضافے بھی کیے گئے، جیسا کہ مولانا نے دیباچہ میں صراحت کی ہے۔ (ص ۸-۹)

پاکستان میں اس کتاب کی طباعت کے وقت (خاص طور سے موجودہ دور میں کارخانوں، صنعتوں کی صورت حال اور مزدوروں کے احوال و کوائف سے بحث کے ضمن میں) وہاں کے حالات کے اعتبار سے اس کے مشتملات میں کچھ تبدیلی بھی کی گئی، جیسا کہ مولانا مตین ہاشمی نے 'تقدیم' میں واضح کیا ہے۔ اس کے علاوہ ابواب کی ترتیب میں بھی کچھ تبدیلی کی گئی۔ مصنف گرامی نے دیباچہ میں بے روزگاری کا مسئلہ اور اس کا اسلامی حل، کو آخری باب کے طور پر ذکر کیا ہے۔ (ص ۱۳) جب کہ مطبوعہ نسخہ میں یہ باب اول کی حیثیت سے شامل ہے۔ ۲۲۸ صفحات پر مشتمل یہ کتاب درج ذیل آٹھ (۸) ابواب میں منقسم ہے:

- ۱۔ بے روزگاروں اور مزدوروں کے سلسلے میں معاشرہ اور حکومت کی ذمہ داریاں۔
- ۲۔ اسلامی قانون اجرت
- ۳۔ اجرت کا مسئلہ۔ اسلامی نقطہ نظر سے
- ۴۔ غلاموں اور مزدوروں پر اسلام کا احسان
- ۵۔ فتح معاہدہ
- ۶۔ اسلامی معیار اجرت
- ۷۔ ہنگامی ضرورتوں میں مزدوروں کی کفالت
- ۸۔ اہل پیشہ اجیروں کے حقوق

واضح رہے کہ ہندوستانی نسخہ میں باب اول کو باب ہشتم کے طور پر دیا گیا ہے اور اس کی سرخی یہ قائم کی گئی ہے: 'کثرت آبادی اور بے روزگاری کا مسئلہ'۔

اس کتاب کی تالیف میں قرآن و حدیث، فقہی و تاریخی کتب کے علاوہ جدید

لٹر پچھرے بھی استفادہ کیا گیا ہے۔ باب اول کے مباحث اس لحاظ سے اہم ہیں کہ اس میں پہلے جدید دور میں مختلف ملکوں میں مزدوروں کی کیا صورت حال ہے؟ مالک و اجرت کے درمیان اختلافات کا اصل سبب کیا ہے؟ کارخانہ جات میں ان کے ساتھ کیسارویہ اپنایا جاتا ہے؟ ان کے مسائل کے حل کے لیے حکومتیں کیا طریقہ کاراپنا تی ہیں؟ بے روزگاری کے مسئلہ سے وہ کس طرح نیٹی ہیں؟ ان سب امور کا جائزہ لیا گیا ہے، پھر اس سلسلے میں اسلام کے موقف، اسلامی شریعت کی حد بندیوں اور حکومت کی ذمہ داریوں پر قرآن، حدیث اور اسلامی تاریخ کے حوالے سے روشنی ڈالی گئی ہے۔ اس ضمن میں مصنف موصوف نے خاص طور سے سرمایہ داری اور اشتراکیت کے نظام کا اس نقطہ نظر سے تنقیدی جائزہ لیا ہے کہ ان کے تحت اجیروں یا مزدوروں اور محنت کش طبقہ کی کیا صورت حال رہی ہے؟ اور ان دونوں نظاموں میں کس حد تک اس طبقہ کے لوگوں کے حقوق کو تحفظ ملتا ہے؟ یا ان کے تحت مزدوروں کے مسائل کے حل میں کس قدر دلچسپی لی جاتی ہے؟ (ص ۱۳۳ - ۱۳۴)

اس بحث کے آخر میں بہت تفصیل سے مزدوروں کے حقوق کے بارے میں اسلام کے نقطہ نظر پر روشنی ڈالی گئی ہے اور واضح کیا گیا ہے کہ اسلام کیسے اپنے قوانین کے ذریعہ ان کے حقوق کو تحفظ فراہم کرتا ہے اور کس طور پر ان کے مسائل کا حل پیش کرتا ہے۔ اس ضمن میں اس نکتہ پر خاص زور دیا گیا ہے کہ سرمایہ دار اور مزدوروں میں جو تنازعات ابھرتے ہیں، ان میں سے پیش تر کا سرا اجرت سے ملتا ہے اور اس کی اصل وجہ دونوں کی اپنی اپنی سطح پر خود غرضی ہوتی ہے۔ سرمایہ دار مزدور سے زیادہ محنت لینے اور کم اجرت دینے کی نصیات رکھتا ہے، جب کہ مزدور کام کم یا بے توہی سے کرنے اور اجرت زیادہ حاصل کرنے میں دلچسپی رکھتا ہے۔ اس کا حل کام کی نوعیت، مدت و اجرت کا تعین اور مناسب و عادلانہ اجرت کی بروقت ادائیگی ہے اور اسلامی قانون محنت و اجرت میں ان سب سے متعلق بہترین اصول و ضوابط ملتے ہیں۔ (ص ۳۴۰ - ۳۵۰) مصنف گرامی نے بجا فرمایا ہے کہ اس سلسلہ میں سب سے ضروری چیز مزدوروں کے

بارے میں لوگوں اور خاص طور سے اہل حکومت اور سرمایہ داروں و کارخانے جات کے مالکوں کے ذہن کی تبدیلی اور ان کے اندر ان کم زور طبقات سے ہمدردی و غم خواری کے جذبہ کی پروردش ہے۔ اسلام اپنے قوانین اور اخلاقی تعلیمات کے ذریعہ ان جذبات کی آبیاری کرتا ہے۔ باب کے آخری حصے میں اجیروں و مزدوروں کے حالات کی بہتری اور بے وズگاری کھاتمے کے لیے حکومت کے مداریوں میں مفصل بحث کی گئی ہے۔

مصنف گرامی نے آخر میں قرآن و حدیث اور اسلامی تاریخ کے حوالے سے اس اہم مسئلہ پر بھی روشنی ڈالی ہے کہ اسلامی شریعت کی رو سے اجیروں و مزدوروں کی حالت بہتر بنانے اور ان کے مسائل (باخصوص بے روزگاری کے مسئلہ) کے حل کے لیے مسلم حکمرانوں پر کیا ذمہ داریاں عاید ہوتی ہیں اور اس سلسلے میں اسلامی تاریخ کے اولین ادوار کے حکمرانوں نے کیا مثال قائم کی ہے۔، اس ضمن میں انہوں نے خاص طور سے اسلامی نظام حکومت کے اس اصول کی جانب متوجہ کیا ہے کہ حکمران ریاست کے تمام عوام باخصوص کم زور طبقات کا سرپرست و مگر اس ہوتا ہے، اس لیے اس کی یہ بنیادی ذمہ داری ہے کہ وہ ان کے مسائل کے حل اور ان کی فلاج و بہبود کے کاموں میں سرگرمی دکھائے اور اجیروں مسافر کے فرائض و حقوق سے متعلق قوانین کو سختی سے نافذ کرے۔ مزید براں وہ اس بات کو لیکن بنائے کہ اجیروں مزدور کی مناسب اجرت مقرر ہو، ان کے کام کے اوقات متعین ہوں اور کام کے دوران اس کو کوئی حادثہ یا بیماری لاحق ہو جائے تو اس کے دوا علاج اور قصان کی تلافی کی ذمہ داری مسافر جریا مالک و کارخانے دار کی ہو۔ اس سلسلے میں مولانا محترم نے ایک مفید تجویز یہ پیش کی ہے کہ مزدوروں کے معاملات کی نگرانی اور ان کے حقوق کے تحفظ کے لیے باقاعدہ ایک "مزدور نگران، حکمہ قائم کیا جائے۔ اسی کے ساتھ انہوں نے یہ وضاحت بھی کی ہے کہ اسلامی حکومت میں بنیادی طور پر یہ کام "محکمہ احتساب، انجام دیتا ہے، لیکن مزدوروں کے مسئلے کی اہمیت کا تقاضا یہ ہے کہ اس کے لیے الگ سے ایک مستقل حکمہ قائم کیا جائے۔ (ص ۵۲۔۳۱) ان سب کے علاوہ انہوں نے یہ بھی واضح کیا ہے کہ اسلام

کے مالیاتی نظام کے تحت بہت المال اجیروں کی فلاح و بہبود کے کام انجام دیتا ہے، خاص طور سے انہیں مالی مدد فراہم کرنے یا قرض مہیا کرانے میں معاون بتا ہے۔ موجودہ دور میں اس نظام کو زندہ کرنے یا بہتر بنانے کی سخت ضرورت ہے۔ بہت المال اپنے وسائل سے چھوٹی گھروٹی صنعتیں قائم کر سکتا ہے، جو لوگوں کے لیے روزگار کی فرائیں کا ذریعہ بنیں گی۔ اسی طرح بہت المال سے بے روذگاروں، اپاچجوں اور معدزوں لوگوں کو وظایف بھی جاری کیے جاسکتے ہیں۔ (ص ۵۵-۷۲) اس بحث میں مولانا نے یہ رائے بھی ظاہر کی ہے کہ بہت المال کے زکوٰۃ فضائل سے مزدوروں یا حاجت مندوں کو قرض دیا جاسکتا ہے، اس میں کوئی قانونی قباحت نہیں ہے۔ اسی طرح ان کی رائے میں زکوٰۃ کی آمدنی سے غریبوں اور بے روذگاروں کے فائدے کے لیے چھوٹی گھروٹی صنعتیں قائم کی جاسکتی ہیں۔ اشاعتی ادارہ کی جانب سے ان دونوں آراء پر یہ حاشیہ لگایا گیا ہے کہ یہ رائے محل نظر ہیں، اس وجہ سے کہ احناف کے نزدیک زکوٰۃ کی ادائیگی کی صحت کے شرائط میں تملیک بھی شامل ہے اور مذکورہ دونوں صورتوں میں یہ شرط پوری نہیں ہوتی۔ (ص ۵۳، ۵۴، ۵۵، حاشیہ ۲)

کتاب کا دوسرا باب اسلامی قانون اجرت سے تعلق رکھتا ہے۔ زیر بحث مسئلہ پر روشی ڈالنے سے قبل مولانا نے، دنیا کے مختلف خطوط میں مزدوروں و اجیروں کی صورت حال کیا ہے؟ حکمرانوں، مل مالگوں اور مستاجرین کا ان کے بارے میں کیا روایہ ہے؟ حکومت کے افسران یا کارخانہ جات کے منتظمین اور مزدوروں کی تنخواہ یا اجرت میں کس قدر تفاوت ہے؟ اور عالمی سطح پر مزدور طبقہ کس بے چینی و بے اطمینانی اور بے روذگاری کی کیفیت سے دوچار ہے؟ ان سب امور کا تفصیل سے جائزہ لیا ہے اور اہم بات یہ کہ زیر جائزہ ممالک میں سیکولر، سوشنلست (کمیونٹ) اور سرمایہ دار نظام والی تمام ریاستیں شامل ہیں۔ یہ بحث نہ صرف طویل، بلکہ غیر متوازن ہو گئی ہے، اس لیے کہ یہ جائزہ تقریباً سینتالیس (۷۲) صفحات پر مشتمل ہے، جب کہ اصل بحث (اسلامی قانون اجرت) صرف بارہ (۱۲) صفحات میں محدود ہو کر رہ گئی ہے۔ بہر حال یہ

پس منظر بھی افادیت سے خالی نہیں۔ اس میں مصنف گرامی نے دنیا کو درپیش ایک اہم اور سنگین مسئلہ کی طرف قارئین کی توجہ مبذول کرائی ہے۔ خود ان کے الفاظ میں:

”اس وقت دنیا جن مسائل سے دوچار ہے ان میں ایک بڑا مسئلہ مزدوروں کی بے چینی، بے روزگاری اور ان کی غیر متوازن اجرت بھی ہے۔ یعنی یہ کہ مزدوروں اور دوسرا مختلط طبقہ کی اجرت اور مزدوری کا کون سامنے فنا نہیں کیا جائے، جس سے یہ طبقہ معاشری حیثیت سے بھی مطمئن ہو سکے اور معاشرتی اور سماجی حیثیت سے بھی اس کو معاشرہ میں وہی مقام حاصل ہو جو وہاں کے اونچے طبقہ کو حاصل ہے اور اس کے لیے سیاسی اور تعلیمی ترقی کے موقع ای طرح موجود ہوں جو وہاں کے خوش حال، دولت مند، تعلیم یافتہ افراد اور خاندان کے لیے ہوتے ہیں۔“ (ص ۵۷)

پھر مزدوروں کے تعلق سے پوری دنیا کے حالات کے گھرے تجزیے کے بعد مولانا یہ عبرت انگیز نتیجہ اخذ کرتے ہیں:

”موجودہ زمانہ میں جتنے بھی نظام ہائے زندگی رائج ہیں، ان میں سے کسی نے بھی اب تک اجرت کا کوئی ایسا معمول اور معتدل نظام نہیں قائم کیا ہے، جس سے واقعی طور پر مختلط کش طبقہ معاشری حیثیت سے مطمئن ہو سکے اور سماجی حیثیت سے اپنے ہم وطنوں میں اس کی وہی پوزیشن بن جو دوسرا طبقہ کی ہے اور اسی کے ساتھ وہ طبقہ دارانہ ذہنیت بھی مٹ کے جو مزدور اور غیر مزدور کے درمیان پیدا ہو گئی ہے، جس کی وجہ سے مستقل طور پر ملک میں ایک کش مکش برپا ہے۔“ ۱۱

اس تجزیے کے دوران مصنف گرامی اس حقیقت کا اعتراف کرتے ہیں کہ جدید دور کی حکومتیں مزدوروں کے حقوق کے تحفظ اور ان کے اطمینان و آرام کے لیے حکومت کی پالیسیاں طے کرتی ہیں، تو انین وضع کرتی ہیں اور سرکاری ہدایات جاری کرتی ہیں، لیکن ان سب کے باوجود مختلف ملکوں کے مزدور مطمئن نظر آتے ہیں نہ ان کے حالات میں کوئی خاص تبدلی دکھائی دیتی ہے۔ ان کے خیال میں اس کی سب سے بڑی وجہ ”وہ سرمایہ پرستانہ اور افادیت پسندانہ ذہنیت ہے جو اوپر سے نیچتک ہر طبقہ

میں ایک زبردست بلکہ واحد محرک کی حیثیت سے کام کر رہی ہے۔ یہ ذہنیت جس ملک کے باشندوں میں پیدا ہو جائے گی، وہ ان کو پکے قسم کا خود غرض، دنیا پرست اور خواہشات کا بندہ بنادے گی۔ چون کہ سب کی خواہشیں یکساں طور پر پوری نہیں ہو سکتیں، اس لیے اس میں کش مکش ہوتی ہے۔ بڑا پنچھوٹے کے حقوق پر ڈاکہ ڈالتا ہے، اکثریت اقلیت کو پیسیتی ہے، سرمایہ دار مزدور کا خون چوس کر اپنی پُر عیش زندگی کو رکھنیں بناتا ہے اور مزدور کو موقع ملتا ہے تو سرمایہ دار کو نقصان پہنچا کر اپنی رولی کا انتظام کرتا ہے۔ غرض ایک شدید کش مکش ہوتی ہے۔ (ص ۹۲۔ ۹۳) مزدوروں کے حقوق کے سلسلہ موجودہ حکومتوں کے قوانین اور اقدامات کی بے اثری کی ایک وجہ مولانا کی نظر میں یہ ہے کہ انہیں جو حقوق دیے گئے ہیں، یاد یہے جاتے ہیں، ان میں حالات کے دباؤ، مصلحت اور خود غرضی کی کار فرمائی ہوتی ہے۔ ان میں نہ کسی ذہنی تبدیلی کا اثر ہوتا ہے اور نہ معاشی پالیسی میں کسی تبدیلی کا نتیجہ۔ ظاہر ہے، اس ذہنیت کے ساتھ جو حقوق پیدا نہیں گائے اسکے پیغام ہمیں بخوبی (۴۹)

ان تفصیلات کے بعد اجرت کے بارے میں اسلامی نقطہ نظر کی وضاحت کی گئی ہے اور اس نکتے پر خاص زور دیا گیا ہے کہ اسلام کا نظام اجرت بہت متوازن و معقول ہے۔ اس میں اجیروں اور محنت کش طبقہ کو جو حقوق دیے گئے ہیں ان میں نہ تو بے قید معیشت کی اجارہ داری پیدا ہو پاتی ہے کہ مزدور چند ہاتھوں میں کٹھ پتلی بن جائے اور نہ اس میں جبری معیشت جیسے غیر فطری طریقہ کی گنجائش ہے، جس کے نتیجہ میں مزدور اپنے کو جیل میں محبوس تصور کرے۔ درحقیقت اسلامی نظام معاشی ناہموار یوں کو دور کرنے کی کوشش کرتا ہے، عوامل پیدائش کے مختلف اعضا کو باہم جوڑتا ہے اور محنت و مزدوری کا ایسا نظام برپا کرتا ہے جس میں نہ کسی عامل یا درکر کی حق تلفی ہوتی ہے اور نہ کوئی کسی کے باتھ مجبور ہونے پاتا ہے۔ (ص ۱۲۲)

مصنف گرامی نے اسلامی نظام اجرت کے اس پہلو کی طرف خصوصی توجہ دلائی ہے کہ وہ مزدوروں کے حقوق کے تحفظ یا اجیر و متأجر کے درمیان تعلقات کی بہتری کی خاطر صرف قانون کا سہارا نہیں لیتا، بلکہ اخلاقی تعلیمات کے تو سط سے بھی

ان کا ذہن بناتا ہے، ان میں سے ہر ایک کو اس کی ذمہ داریاں دلاتا ہے، قیامت میں باز پرس کا احساس تازہ کر کے ان کے دلوں میں خوف خدا پیدا کرتا ہے، جس کے اثر سے وہ خود غرضی، نفع پرستی اور تصادم کے بجائے انسانی ہم دردی، خیرخواہی اور ایثار و تناعت پسندی کا مظاہرہ کرتے ہیں۔ (ص ۱۲۶)

آخر میں صاحب کتاب نے اجیر و مستاجر یا مزدور و مالک کے حقوق و فرائض کی تعیین، ان کے مفادات کے تحفظ اور ان کے باہمی نزاع کے تصفیہ کے لیے کچھ مفید تجویز پیش کی ہیں، جن کی تکمیل اسلامی ریاست یا اس کے سربراہ سے مطلوب ہے۔ وہ یہ ہیں:

۱۔ کم سے کم اجرت کی مقدار کی تعیین۔

۲۔ اوقاتِ کارکی تحدید۔

۳۔ بیماری کی حالت میں مزدوروں کے علاج کا اہتمام۔

۴۔ کام کے دوران جسمانی نقصان ہونے پر اس کی تلافی یا معاضہ۔

۵۔ ہنگامی ضرورتیں پوری کرنے کے لیے ان کی مالی اعانت یا بلاسود قرض کی فراہمی۔

۶۔ اجیر و مستاجر میں متنازع امور کا تصفیہ۔ (ص ۱۳۲ - ۱۳۳)

واضح رہے کہ باب دوم کے آخر میں اسلامی تصور اجرت سے متعلق جواباتیں نکات کی صورت میں پیش کی گئی ہیں، اگلے ابواب میں وہی باتیں کچھ تفصیل سے مآخذ کے حوالے کے ساتھ زیر بحث آئی ہیں۔

تیسرا باب کا عنوان ہے: اجرت کا مسئلہ اسلامی نقطہ نظر سے۔ اس ضمن میں سب سے پہلے یہ واضح کیا گیا ہے کہ جدید نظام میں، خواہ وہ سرمایہ دارانہ ہو یا کمپنیوں، مزدور محض اس حیثیت سے دیکھا جاتا ہے کہ وہ مادی ضرورتوں اور احتیاجات کا مجموعہ ہے۔ یہ محض اسلامی نظام اجرت کی خصوصیت ہے کہ وہ معاشری ضروریات کے علاوہ اس کی معاشرتی، اخلاقی اور نفسیاتی، تمام ضروریات کی تکمیل چاہتا ہے۔ اس کے بعد اسلام میں محنت و مزدوری کے شرف کو قرآن و حدیث کے حوالوں سے واضح کیا گیا ہے۔ اس باب

میں دوسرے اہم نکتہ یہ پیش کیا گیا ہے کہ اسلام بے کاری کو پسند نہیں کرتا، بلکہ یہ ذہن بناتا ہے کہ لوگ کام میں مصروف رہیں اور کسی کے سامنے دستی سوال دراز کرنے کے بجائے محنت و مشقت اٹھا کر روزی کما تیں۔ (ص ۱۳۶ - ۱۲۱) ان تفصیلات سے مصنف مفترم یہ ثابت کرنا چاہتے ہیں کہ اسلام نہ صرف یہ کہ روزی روٹی کمانے کی اجازت دیتا ہے، بلکہ لوگوں کو محنت کے ذریعے حصول معاش پر ابھارتا ہے اور جو لوگ اپنا پسینہ بہا کر روزی حاصل کرتے ہیں، انہیں بڑی عزت کی لگاہ سے دیکھتا ہے اور ان لوگوں کو سخت ناپسند کرتا ہے جو محنت سے جی چرتے ہیں اور دوسروں پر بوجھ بنتے ہیں۔

مولانا نے یہ حقیقت بھی واضح کی ہے کہ اسلام نے طلب معاش کی راہ میں تنگ و دوکی جو آزادی دی ہے، یا تر غیب دلائی ہے، وہ غیر محدود نہیں ہے، بلکہ کچھ شرط و قیود سے اس کی حد بندی کی گئی ہے۔ ان میں سب سے اہم یہ کہ اسلام میں کسی ایسے پیشہ یا روزی کمانے کے کسی ایسے ذریعے کی اجازت نہیں ہے جو جسمانی صحت اور دینی و اخلاقی اعتبار سے انسان کے لیے نقصان دہ ہو۔ یہی وجہ ہے کہ شریعتِ اسلامی میں کسب معاش کے حلال و حرام ذرائع اور طریقوں کی پوری طرح وضاحت کردی گئی ہے اور اشیائے منوعہ (مثلاً شراب و حم خنزیر) کی تجارت، سودی کار و بار، جوا و سٹہ بازی اور خرید و فروخت اور لین دین کے دوسرے معاملات میں جھوٹ و خیانت، دغ بازی و غلط گواہی قطعی طور پر منوع ہیں، جن سے نہ صرف یہ کہ معاشی زندگی تباہ ہوتی ہے، بلکہ طرح طرح کی اخلاقی و سماجی برائیاں پینتی ہیں، جیسا کہ روزمرہ کا مشاہدہ ہے۔ (ص ۱۲۲ - ۱۲۳)

اس باب کے آخری حصہ میں قدیم دور سے مزدوروں کے ساتھ جو ظلم و زیادتی اور ان کی جو حق تلفی ہوتی چلی آری ہے، اس کا ایک مختصر خاکہ پیش کیا گیا ہے۔ اس ضمن میں مختلف ملکوں (روم، مصر، یونان، جزیرہ عرب اور ہندوستان) کی قدیم تہذیبیں زیر بحث آتی ہیں۔ اس کے بعد یہ وضاحت ضروری تھی کہ اسلام نے غلاموں، احیروں اور مزدوروں کو کیا مقام دیا ہے یا اس مذہب کی نمائندہ اولین حکومتوں کے تحت ان کم زور طبقات کے ساتھ کیا برداشت کیا جاتا تھا۔ چنانچہ باب چہارم میں اس پر تفصیل سے روشنی ڈالی گئی ہے۔

سب سے پہلے اس حقیقت کا اعادہ کیا گیا ہے کہ غلاموں، خادموں اور ملازموں کے ساتھ حسن سلوک اور مساویانہ برداشت کا جو سوہہ مبارکہ نبی کریم ﷺ نے چھوڑا ہے، انسانی تاریخ اس کی مثال پیش کرنے سے قاصر ہے۔ اسی طرح اجیروں کے حقوق کی ادائیگی سے متعلق آپؐ نے جو بدایات دی ہیں، ان پر عمل کیا جائے تو بہت سے تنازعات کا سد باب ہو جاتا ہے۔ اپنے خادم خاص حضرت انسؐ کے ساتھ آپؐ کا جو مثالی طرز عمل رہا ہے، وہ بہت معروف و مشہور ہے۔ (ص ۱۲۹) مرید برآں مولانا نے صحابہ کرامؐ کی زندگی سے بھی علمی مثالیں بھی پیش کی ہیں کہ کس طرح انہوں نے اسوہ مبارکہ کے زیر اثر غلاموں و خادموں کے ساتھ برادرانہ سلوک کیا، انہیں اپنے جیسا کھانا و لباس مہیا کیا، اپنے ساتھ بٹھا کر کھانا کھلا یا اور ہر طرح سے ان کے آرام کا خیال رکھا۔

اسلام میں اجیروں و ملازموں کی حیثیت اور ان کے حقوق پر روشنی ڈالتے ہوئے فاضل مصنف نے اس نکتہ کو بھی جمایا کیا ہے کہ اسلام انہیں معاشرہ میں ایک الگ یا خاص طبقہ نہیں قرار دیتا، بلکہ انہیں قانونی و اخلاقی دونوں حیثیتوں سے وہی مقام دیتا ہے جو دوسرے طبقے کے لوگوں کا ہے، اس لیے کہ دینِ حق میں عز و شرف کا معیار صرف تقویٰ و پرہیز گاری ہے۔ (ص ۱۵۲)

اجیروں کے قانونی حقوق سے بحث کرتے ہوئے سب سے پہلے اجرت کے بارے میں یہ بنیادی تصور واضح کیا گیا ہے کہ یہ ایک طرح کا معاهده ہے، جو متناجر یا مالک اور مزدور یا ملازم کے درمیان طے پاتا ہے۔ معاهدہ کی حیثیت سے دونوں کی پوزیشن برابر ہوتی ہے اور اس میں کسی کی طرف سے کسی کی منونیت و احسان مندی کا سوال نہیں پیدا ہوتا۔ مصنف گرامی کے خیال میں اجرت کی اس قانونی حیثیت کا ایک بہت بڑا فائدہ یہ ہوتا ہے کہ دونوں معاهدہ کے تحت اپنی ذمہ داریوں کے پابند ہو جاتے ہیں۔ متناجر نہ کام لینے میں زیادتی کر سکتا ہے نہ اجرت طے کرنے میں۔ اسی طرح اجیروں میں چوری کر سکتا ہے نہ مالک کو پریشان کر سکتا ہے، یعنی متناجر مزدوروں سے معاملہ کی پابندی تو

کر سکتے ہیں، لیکن وہ انہیں بندھو ام ز دور بنا کر نہیں رکھ سکتے (ص ۱۵۵-۱۵۶)۔ آخر میں اجرت معاہدہ کی صحت کے شرائط بھی واضح کیے گئے ہیں۔ ان میں اہم یہ ہیں: متاجر و اجیر دونوں کا بالغ اور صاحب ہوش و حواس ہونا، دونوں کی رضامندی، اجرت کا معروف و متعین ہونا، کام کی نوعیت اور اس کے اوقات کی تعینیں۔ (ص ۱۵۷-۱۶۲)

اجرت کے مسائل میں ایک بہت اہم مسئلہ یہ ہے کہ کتنی حالات میں متاجر یا اجیر کو فسخ معاہدہ کا حق حاصل ہے؟ کتاب کا پانچواں باب اسی مسئلہ سے تعلق رکھتا ہے۔ اس ضمن میں سب سے پہلے، موجودہ دور میں سرمایہ دار اسلامی نظام کے برخلاف، اسلام کے اس موقف کو واضح کیا گیا ہے کہ آجیر یا مالک، خواہ کوئی فرد ہو یا حکومت، اس کو یہ حق نہیں کہ جب چاہے، محض اپنے مفاد میں معاہدہ اجرت کو توڑ دے یا کارخانہ بند کر کے مزدوروں کو بے روزگار کر دے۔ اسلامی قانون میں اس کے کچھ شرائط و حدود مقرر ہیں۔ اس کی وضاحت کرتے ہوئے مصنف گرامی لکھتے ہیں کہ اس مسئلہ میں فقهاء کی دو رائے پائی جاتی ہے: حنفی فقهاء کا موقف یہ ہے کہ معاہدہ اسی صورت میں ختم کیا جا سکتا ہے جب متاجر یا مزدور کو کوئی شدید عذر لاحق ہو جائے۔ مثلاً وہ اتنا سخت بیمار پڑ جائے کہ مفروضہ کام نہ کر سکے، یا کام کی نگرانی کے اہل ندرہ جائے، یا کارخانے کو ایسا شدید نقصان پہنچ جائے کہ وہ چلا یا نہ جائے، مثلاً اس کی مشین بالکل خراب ہو جائے تو ایسی صورت میں آجیر معاہدہ اجرت فسخ کر سکتا ہے۔ اسی طرح اجیر کو یہ حق حاصل ہے کہ وہ کسی معقول عذر (مثلاً شدید بیماری یا اجرت کے عدم کفاہت) کی بنا پر معاہدہ توڑ دے، یا کام سے علیحدگی اختیار کر لے۔ لیکن مالکی، شافعی اور حنبلی فقهاء کی رائے میں بیماری یا بے کاری کی وجہ سے معاہدہ فسخ نہیں کیا جا سکتا۔ یہ صرف اسی صورت میں جائز ہے جب وہ عذر منفعت یا عمل سے متعلق ہو۔ اس پر مصنف گرامی کا یہ تبصرہ لائق توجہ ہے کہ ان دونوں رأیوں میں اس اتنا فرق ہے کہ بیٹھلی رائے میں عذر کو ذرا وسعت دی گئی ہے، جب کہ دوسری میں اسے صرف منفعت و مقصود علیہ سے متعلق رکھا گیا ہے۔ دوسرے جن فقهاء نے عذر کو وسعت دی ہے ان کا یہ مطلب نہیں ہے کہ کشیر منافع کے مقابلہ میں اگر آجیر یا مالک کو کچھ کم فرع کی

تو قع ہو تو وہ کارخانہ بند کر کے مزدوروں کی چھٹپتی کر دے، یا ان کی اجرت کم کر دے، بلکہ غدر کا مطلب ایسی مجبوری ہے جس میں اس معاملہ کی تکمیل سے اتنا شدید نقصان الٹھانا پڑے جو اس معاملہ کے منشا کے خلاف ہو۔ (ص ۱۶۳-۱۶۴) مزید برآں مولانا نے یہ وضاحت بھی کی ہے کہ اگر فتح معاملہ کے سلسلہ میں آجر واجیر کے ماہین اختلاف ہو جائے تو ایسی صورت میں حکومت کا فرض ہے کہ وہ مداخلت کر کے معاملہ کو حل کرائے۔

فاضل مصنف کی نظر میں اجیر واجیر یا مالک میں جو نزاع یا کش مکش پیدا ہوتی ہے اس کا ایک بڑا سبب کام کی نوعیت اور مقدار اجرت کی عدم تعین ہے۔ چنانچہ انہوں نے ان دونوں مسائل سے قرآن و حدیث اور فقہی کتب کے حوالے سے بڑی تفصیل سے بحث کی ہے۔ اس ضمن میں اس بات پر غاصص زور دیا ہے کہ اسلامی قانون میں اجرت کی تعین کو اتنی زیادہ اہمیت حاصل ہے کہ اس کے بغیر معاملہ مکمل ہی نہیں ہو سکتا۔ (ص ۱۶۷-۱۶۸)

زیر مطالعہ کتاب کا باب ششم ایک اہم موضوع (اسلامی معیار اجرت) سے تعلق رکھتا ہے۔ اس میں اجرت کی تعین متعلق اسلامی احکام و تعلیمات، خاص طور سے اجرت کی تعین میں نوعیت و اوقات کارکی رعایت اور اجیر و کی بنیادی ضروریات کا خیال اور اسلامی وجدید معیار اجرت میں فرق جیسے امور زیر بحث آئے ہیں۔ اس باب میں مولانا نے سب سے پہلے یہ بنیادی نکتہ واضح کیا ہے کہ اسلام اجرت متعارفہ کے بجائے اجرت صحیحہ کا حامی ہے، یعنی مزدوروں کو اتنی اجرت ملنی چاہیے جس سے ان کی بنیادی ضروریات پوری ہو سکیں، بشرط کہ آجر یا مالک کے منافع میں بھی اس کی گنجائش ہو۔ اہم بات یہ کہ مولانا کی نظر میں بنیادی ضروریات میں غذا، لباس اور مکان کے علاوہ تعلیم و علاج بھی شامل ہے۔ (ص ۱۸۷)

اجرت کے ضوابط اور آجر واجیر کے معاملات کے بارے میں عموماً سورہ قصص کی آیت ۲۷ کا حوالہ دیا جاتا ہے، جس میں حضرت شعیب اور حضرت موسیٰ کے ماہین معاملہ کا تذکرہ ہے۔ اس آیت سے مولانا نے درج ذیل نکات مستنبط کیے ہیں:

- ۱۔ آجر اور اجیر کی حیثیت مساوی ہے اور دونوں کے لیے اس معاملہ کی

پابندی ضروری ہے۔

۲۔ کام کرنے اور اس کی اجرت لینے میں دونوں کی صلاحیت و قوت کا لحاظ ضروری ہے۔ اگر ان میں سے کوئی فریق اپنے اوپر زیادتی محسوس کرتا ہے تو اسے معابدہ کو شکر نے کا انتیار حاصل ہے۔

۳۔ کوئی آجر یا مالک کسی مزدور کو اجرت متعارف یا حکومت کی مقررہ اجرت سے کم نہ دے گا اور نہ اس بات کی اجازت ہو گی کہ وہ کسی بھی طریقہ سے اجیر کا استھان کرے۔ (ص ۱۸۵-۱۸۶)

اسی باب میں مولانا نے اس اہم مسئلہ سے بحث کی ہے کہ اجرت صحیح کی مقدار کیا ہو گی؟ یعنی اسلام میں انسان کے لیے کیا معیار زندگی مطلوب ہے کہ اسی کے مطابق اسے اتنی اجرت دی جائے جو اس معیار کو برقرار رکھنے کے لیے کافی ہو۔

اسی ضمن میں مصنف محترم نے مزدوروں کے لیے اوقات کا رکن تعین اور ان کی تعطیل جیسے نئے مسائل سے بھی بحث کی ہے۔ یہ مسائل اگرچہ بہت اہم ہیں، لیکن باب کے اصل موضوع (اسلامی معیار اجرت) سے براہ راست مطابقت نہیں رکھتے۔ اس مسئلہ پر مولانا کا واضح موقف یہ ہے کہ اسلام نے اوقات کا رکن کوئی حد بندی نہیں کی ہے، بلکہ اسے آجر و اجیر کی باہمی رضامندی پر چھوڑ دیا ہے، لیکن اس شرط کے ساتھ کہ اس سے اتنا ہی اور اتنے وقت تک کام لیا جائے جس کی وہ طاقت رکھتا ہو۔ اس سلسلہ میں خلیفۃ الدوم حضرت عمرؓ کی کارکنان حکومت کو یہ ہدایت بڑی اہمیت و معنویت رکھتی ہے: ”ان پر ان کی طاقت سے زیادہ بوجھ نہ ڈالو۔ جب وہ تحکم جائیں تو رک جائیو“۔ مولانا کی رائے میں اسی اصول کے مطابق موجودہ دور کی حکومتیں مزدوروں یا اورکرس کے لیے اوقات کا رکن مقرر کرنے کی مجاز ہوں گی (ص ۱۹۹-۲۰۰)۔ اجیروں کی ہفتہوار یا سالانہ تعطیل کے بارے میں مولانا کا یہ موقف بڑا ہم ہے کہ یہ ان کا حق ہے۔ اسی سلسلہ میں یہ رائے بھی کچھ کم اہم نہیں ہے کہ اگر اجیر مختلف مذاہب سے تعلق رکھتے ہیں تو انہیں ان دونوں کی چھٹی دی جانی

چاہیے جو ان کے مذہب میں مقدس سمجھے جاتے ہیں، مثلاً اہل اسلام میں جمعہ، یہودیوں کے یہاں سینچر، عیسائیوں کے لیے اتوار اور ہندووں کے یہاں منگل۔ مولانا کی نظر میں اگر اجیر ان دنوں چھٹی کا مطالبہ کریں تو آجر اور حکومت کو ان کا یہ حق تسلیم کرنا پڑے گا۔ اس بحث کے آخر میں انہوں نے یہ صراحت کی ہے کہ فقیہ کتب میں یہ جزو یہ نہیں ملتا، لیکن

جامعہ ازہر (مصر) کے ایک فقیہ کا یہ قول نقل کیا ہے، جس کا اردو ترجمہ یہ ہے:
”اسلامی فقہ میں ہے کہ اگر کوئی شخص کسی یہودی کو ایک مہینہ کامل بطور مزدور کے رکھے تو سینچر کا دن کام سے مستثنی ہوگا،“— (ص ۲۰۱)

باب ہفتہ بھی ایک اہم موضوع سے تعلق رکھتا ہے اور وہ ہے: ہنگامی ضرورتوں میں مزدوروں کی کفالت۔ یہ بات لایق توجہ ہے کہ اسلامی قانون نہ صرف مزدوروں کی عام ضرورتوں کی تکمیل کو یقینی بناتا ہے، بلکہ اس میں ان کی ہنگامی ضروریات (مثلاً جسمانی نقصان کی تلافی، معذوری کی حالت میں گزر بر سر کا سلامان، فوری ضروریات کے لیے قرض کی فراہمی) پوری کرنے سے متعلق بھی قانونی نکات ملتے ہیں۔ اس سلسلہ میں اسلام میں جواصول و ضوابط وضع کیے گئے ہیں، ان میں سے ایک کا تعلق پورے معاشرہ سے ہے، دوسرے کا اجیروں سے اور تیسرا کا حکومت سے ہے۔ اسلام سب سے پہلے معاشرے کے ہر فرد کو یہ ذہن نشیں کرتا ہے کہ وہ اپنے مصیبت زدہ بھائی کی مدد کرے اور اہل حاجت کی ہر طرح کی ضرورت پوری کرنے کے لیے آگے بڑھے۔ اس ضمن میں متعلقہ آیات و احادیث نقل کر کے مولانا نے ان سے یہ نتائج اخذ کیے ہیں:

۱۔ معاشرے کے ہر فرد کا یہ اخلاقی فرض ہے کہ وہ ضرورت مندوں اور بے سہارا لوگوں کی مدد کرے۔

۲۔ اہل حاجت صرف وہ نہیں ہیں جو بالکل وسائل سے خالی یا بے سہارا ہوں، بلکہ وہ لوگ بھی اس زمرہ میں شامل ہیں جو ذریعہ معاش رکھتے ہوئے بھی کثرت اہل و عیال کی وجہ سے اخراجات پورے کرنے سے قاصر اور پریشان حال ہوں۔

۳۔ اگر کوئی شخص خود مدد نہ کر سکے تو اس کا فرض ہے کہ اہل وسائل یا

حکومت سے اس کی مدد کرنے کے لیے کوشش کرے۔ (ص ۲۰۵-۲۰۹)

یہاں یہ وضاحت مناسب معلوم ہوتی ہے کہ زیر بحث معاملہ میں اجیروں یا حکومت سے متعلق جو اسلامی قوانین ہیں، ان کی تفصیل اس باب میں نہیں دی گئی ہے، البتہ باب کے آخر میں اس مسئلہ کی طرف توجہ دلاتی گئی ہے کہ اسلام میں دوسروں کی مالی اعانت پر جو بہت زیادہ زور دیا گیا ہے اس سے کسی کو یہ غلط فہمی نہ ہونی چاہیے کہ اسلام گداگری کو بڑھا دیتا ہے، یا دوسروں کے سہارے جینے کی ذہنیت پیدا کرتا ہے۔

مصنف محترم نے قرآن کریم، احادیث نبوی اور سیرت صحابہ سے ثابت کیا ہے کہ اسلام عام حالات میں دستِ سوال دراز کرنے کو ہرگز پسند نہیں کرتا، صرف مجبوری کی حالت میں اس کی اجازت دیتا ہے۔ اس کے بجائے وہ کسب معاش کے لیے مختنت و مشقت الٹھانے کی ترغیب دیتا ہے۔ (۲۱۰-۲۱۲)

زیرِ مطالعہ کتاب کا آخری باب (اہل پیشہ اجیروں کے حقوق) اس لحاظ سے اہمیت کا حامل ہے کہ اس میں غیر روایتی اجیروں (لوہار، سنار، درزی، رنگ ریز، دھوپی وغیرہم) کے مسائل و حقوق سے بحث کی گئی ہے، جن کا ذکر عام طور پر اجیروں کے زمرہ میں نہیں ملتا۔ مولانا کے مطابق اجیر کی دو قسمیں ہیں: ایک اجیر خاص یا اجیر واحد۔ اس سے مراد وہ مزدور و ملازم ہیں جو کسی کارخانہ میں مختنت مزدوری کرتے ہیں۔ دوسری قسم اجیر مشترک ہے۔ اس سے مراد وہ مزدور یا اجیر ہیں جو کسی کارخانہ یا کسی کے یہاں بہ حیثیت اجیر کام نہیں کرتے، بلکہ اپنے گھر پر اجرت پر کام کرتے ہیں، مثلاً لوہار، سنار، درزی، رنگ ریز و دھوپی۔ اسلام میں ان کے حقوق سے بحث کرتے ہوئے، مصحف گرامی نے سب سے پہلے اس حقیقت کو بے نقاب کیا ہے کہ بعض مذاہب میں اجیروں کو ناپاک تصور کیا جاتا ہے، ان کے حقوق کی تعین تو بہت دور کی بات ہے۔ لیکن دین اسلام نہ صرف ان کے حقوق متعین کرتا ہے بلکہ انہیں معاشرہ میں مساویانہ حیثیت دیتا ہے۔ (ص ۲۱۳)

اجیر مشترک کے حقوق بیان کرتے ہوئے مولانا نے واضح کیا ہے کہ ان کے اور اجیر خاص کے حقوق تقریباً یکساں ہیں، البتہ چند معاملات میں دونوں کے درمیان

کچھ فرق پایا جاتا ہے:

۱۔ اجیر خاص سے معاملہ طے کرنے میں وقت اور اجرت کی تعین ضروری ہے، لیکن اجیر مشترک سے معابدہ میں وقت کی تعین ضروری نہیں۔ یہ اجیر کی مرضی پر ہے، البتہ اگر وہ بتادے تو اس کی پابندی ضروری ہوگی۔

۲۔ اجیر خاص سے مالک کے گھر یا کارخانہ میں کوئی نقصان ہو جائے تو اسے اس کا ہرجانہ یا تاداں نہیں دینا پڑے گا، لیکن اجیر مشترک بعض صورتوں میں تاداں کا ذمہ دار ہو گا، مثلاً اگر گھر کے ملازم سے ایسی چیز ٹوٹ جائے جو اس کے چارج میں نہیں ہے، یا وہ قصداً کسی چیز کو خراب کر دے تو وہ اس کا ضامن ہو گا۔ کارخانہ کے مددور سے کوئی ایسی مشین ٹوٹ جائے جس کو وہ چلا رہا ہے تو اس پر اس کی ذمہ داری نہیں ہوگی، لیکن اگر اجیر مشترک سے کسی چیز کا نقصان ہو جائے تو اس کا معاوضہ دینا ہو گا، مثلاً دھوپی سے کپڑا جل جائے یا پھٹ جائے (بشرط کہ وہ پھٹے سے کمزور نہ رہا ہو) یا درزی (مقررہ ناپ سے) کپڑا چھوٹا کر دے تو وہ تاداں کے ذمہ دار ہوں گے۔ اگر وہ چیز بالکل ہی خراب یا ضائع ہو جائے، لیکن اس میں اس کے کسی عمل کا دخل نہ ہو تو امام عظیمؐ کے مطابق وہ ضامن نہ ہو گا، مگر صاحبین کی رائے میں اس سے تاداں لیا جائے گا۔ (ص ۲۱۵)

صاحب کتاب کے خیال میں اگر معاشرہ صالح ہے تو پہلی رائے پر عمل ہونا چاہیے، ورنہ دوسری رائے کے مطابق عمل ہو گا۔ مولانا نے صاحب ہدایہ کی یہ متوازن رائے بھی نقل کی ہے کہ مذکورہ صورت میں صحیح بات تو یہ ہے کہ اجیر سے تاداں نہیں لینا چاہیے، لیکن اموال یا اشیاء کے تحفظ کا تقاضا یہ ہے کہ تاداں لیا جائے، تاکہ ان میں احساس ذمہ داری پیدا ہوا وہ مال کے لائق میں کسی کو نقصان نہ پہنچائیں۔ مولانا نے اس ضمن میں یہ وضاحت بھی مناسب سمجھی کہ اگر کوئی چیز اچانک کسی حادثہ (مثلاً آگ لگ جانا) کی وجہ سے تلف ہو گئی تو اجیر پر کوئی ضمان نہیں ہو گا۔ (ص ۲۱۵-۲۱۶)

اس بحث کے آخر میں مولانا نے اس مسئلہ میں بھی فقہاء کا موقف واضح کیا ہے کہ اگر مالک یا مستأجر اجیر مشترک کو طے شدہ اجرت نہ دے تو کیا وہ اس کے سامان کو

روک سکتا ہے؟ اس سلسلہ میں فقہائے اہناف اجیر مشترک کی دو قسمیں کر کے ان کے اختیار کو متعین کرتے ہیں۔ وہ اجیر جس کے عمل کا اثر اصل شی پڑتا ہے، یعنی اس میں کوئی تبدیلی آجائی ہے تو اسے اجرت نہ ملنے تک سامان کو روکنے کا اختیار ہے، مثلاً دھوپی، درزی اور سنار۔ لیکن جس اجیر کے عمل کا اثر اصل شی پر نہیں پڑتا، اس کو سامان روکنے کا کوئی حق نہیں ہے، مثلاً قلی۔ اس باب میں مصنف محترم نے امام مالک کی رائے کو انصب اور زیادہ مفید قرار دیا ہے کہ ہر طرح کا اجیر اجرت کی ادیگی تک اصل چیز یا سامان کو روک سکتا ہے اس لیے کہ اگر اجیروں کو یہ حق نہ دیا جائے تو ان کی بڑی حق تلفی ہوگی اور وہ ظلم کے شکار ہوں گے، خاص طور سے موجودہ بگڑے ہوئے حالات میں۔ (ص ۲۱۹-۲۲۱)

اسی باب میں ایک ذیلی سرخی کے تحت محنت کش جانوروں کے حقوق بھی بیان کیے گئے ہیں۔ یہ موضوع موجودہ دور میں بڑی اہمیت رکھتا ہے۔ بہتر ہوتا کہ اس کے لیے الگ باب قائم کیا جاتا۔ اس مسئلہ کی اہمیت پر رoshni ڈالتے ہوئے مولانا نے یہ خیال ظاہر کیا ہے کہ اسلام نے محنت کش انسانوں کے ہی نہیں، بلکہ محنت کش جانوروں کے حقوق بھی متعین کیے ہیں، جب کہ دنیا کے کسی مذہب یا ملکی دستور میں کوئی ایسا قانون نہیں ملتا جس میں ان کے حقوق کی حفاظت کی گئی ہو۔ اگر کہیں کچھ پایا جاتا ہے تو ان کی حیثیت جزوی ہے، یا ان کا تعلق محض مادی منفقوں سے ہے۔ یہ اسلام ہے جس نے سب سے پہلے ان کے حقوق اس حیثیت سے متعین کیے کہ وہ اللہ کی ایک بے زبان مخلوق ہیں، اس لیے انسان کو ان کے ساتھ بھی رحم و کرم کا معاملہ کرنا چاہیے۔ ضرورت کے تحت ان سے کام لینا جائز ہے، مگر ان پر زیادتی کرنا یا انھیں آرام نہ دینا کسی طرح جائز نہیں۔ (ص ۲۱۹-۲۲۰)

مولانا نے قرآنی آیات اور احادیث نبوی کے حوالے سے اس موضوع پر بڑی تفصیل سے اظہار خیال کیا ہے اور جانوروں کے ساتھ برداشت سے متعلق درج ذیل عام اسلامی تعلیمات پیش کی ہیں۔ پھر ان کی روشنی میں ان کے درج ذیل حقوق متعین کیے ہیں:

- ۱۔ جانوروں سے وہی کام لینا چاہیے جس کے لیے وہ پیدا کیے گئے ہیں۔ مثلاً

بیل کھیتی باڑی کے لیے ہیں، ان پر سواری کرنے صحیح نہ ہوگا۔

۲۔ ان سے ان کی طاقت کے مطابق کام لیا جائے اور انھیں خوب کھلایا پلایا جائے۔ جب وہ تھک جائیں تو انھیں آرام کا موقع دیا جائے۔

۳۔ جانوروں کو بہ وقت ضرورت مارا جاسکتا ہے، لیکن چہرہ پر مارنے یا انھیں داغنے کی اجازت نہیں ہے۔

۴۔ جانوروں کو باہم لڑایا نہ جائے۔

۵۔ جانوروں کو گالی دینا یا انھیں ملعون و مردود قرار دینا بھی صحیح نہیں ہے۔

(ص ۲۲۶-۲۲۷)

اس بحث کے آخر میں مولانا نے یقینی نکتہ بھی واضح کیا ہے کہ احادیث نبوی میں جانوروں کے ساتھ اچھا سلوک کرنے یا ان کے کھانا پانی اور آرام کا خیال رکھنے کے بارے میں جو کچھ بیان کیا گیا ہے، اس کی حیثیت محض اخلاقی نہیں، بلکہ قانونی ہے، جیسا کہ ان روایات میں آپ کے طرز خطاب سے واضح ہوتا ہے۔ آپ نے ہر موقع پر امر، کا صیغہ استعمال کیا ہے، جس سے حکم ثابت ہوتا ہے اور یہی چیز اسے قانونی حیثیت عطا کر دیتی ہے۔ مزید برآں اس نکتہ کی طرف بھی توجہ دلائی ہے کہ جانوروں سے متعلق ان تعلیمات یا احکام کی قانونی حیثیت سے ایک اور مسئلہ نکلتا ہے، وہ یہ کہ حکومت کو یہ اختیار ہے کہ وہ جانوروں کے مالکوں کو ان کی نگہ داشت کی ہدایت دے اور ان پر زیادتی کی صورت میں مالکوں کے خلاف تادیبی کارروائی کرے، یا انھیں اچھا چارہ دینے اور کم کام لیئے پر مجبور کرے۔ (ص ۲۲۶-۲۲۷)

اوپر کے مباحث سے بخوبی واضح ہوتا ہے کہ مولانا مجتبی اللہ ندویؒ کی زیر مطالعہ کتاب اردو میں اسلامی قانون اجرت کے موضوع پر اولین اور وقوع تصنیف ہے۔ اس میں اجرت و مزدوری کے بہت سے اہم پہلووں پر روشنی ڈالی گئی ہے۔

اس میں شمہہ نہیں کہ ۳۲۳/۳۲ برس کے طویل عرصے میں مزدوری، ملازمت و اجرت کی نوعیت اور ان کے مسائل کافی بدلتے ہیں۔ روزگار و ملازمت کی

نئی نئی شکلیں پیدا ہوئی ہیں اور ان کے لیے جدید اصطلاحیں رائج ہو چکی ہیں، لیکن حقیقت یہ ہے کہ ان سب تغیرات کے باوجود ان سے متعلق بنیادی مسائل وہی ہیں جو کتاب کی اولین اشاعت کے زمانہ میں تھے۔ اس اعتبار سے اس کتاب کی افادیت و معنویت اب بھی برقرار ہے، خاص طور سے زیر بحث موضوع پر مطبوع طبیعی کام یابی، بلکہ نایابی کی صورت حال میں۔ دوسرے، موضوع پر مختصر مطالعہ کے باوجود اس کتاب کی اہمیت اس لحاظ سے بھی نظر انداز نہیں کی جاسکتی کہ اس سے متعلقہ موضوع پر مزید تفصیلی و تحقیقی کام کرنے کے لیے رہنمای خطوط ملنے ہیں اور اندازہ ہوتا ہے کہ محتت واجرت اور ملازمت سے متعلق کون سے مسائل جدید دور میں زیادہ اہمیت رکھتے ہیں؟ کس نجح پر مطالعہ و تحقیق کر کے ان کے بارے میں شریعت کا نقطہ نظر واضح کیا جاسکتا ہے؟ ان مسائل کے حل میں دنیا کو اسلامی شریعت کی کیا قانونی رہنمائی فراہم کی جاسکتی ہے؟ تیسرا، مآخذ کے استعمال کے اعتبار سے بھی یہ کتاب بڑی اہمیت کی حامل ہے۔ مصنف محترم نے مرکزی موضوع کے مختلف پہلوؤں پر اسلامی نقطہ نظر سے اظہار خیال کے لیے قرآن و حدیث کو بنیادی مآخذ کے طور پر استعمال کیا ہے، سیرت نبوی اور صحابہ کرام کے معمولات سے بھی استشہاد کیا ہے، ان سب کے علاوہ قدیم و جدید ہدیۃ ذخیر کو گھنگال کر ان سے مسائل اخذ کیے ہیں۔ خاص بات یہ کہ اس کتاب میں بہت سی محلہ آیات و احادیث بہ ظاہر عام تعلیمات سے تعلق رکھتی ہیں، لیکن یہ مولانا کی فقہی بصیرت اور مآخذ سے فقہی مسائل اخذ کرنے کی مہارت ہے کہ ان سے مولانا نے قانونی نکتے نکال لیے ہیں اور محتت واجرت سے متعلق امور میں شریعت کا موقف واضح کیا ہے۔

راقم سطور کی رائے میں اس کتاب کے مباحث کو مزید بہتر طور پر منضبط کرنے اور اس کی افادیت بڑھانے کے لیے اس کے ابواب کی ترتیب نو، ناکمل حوالہ جات کی تکمیل، بعض ابواب میں مباحث کی تکرار کو ختم کرنے اور اسے دیدہ زیر طباعت سے مزین کرنے کی ضرورت ہے۔ اس کے علاوہ کتاب کا انگریزی اور دوسری مروجہ زبانوں میں ترجمہ وقت کا ایک اہم تقاضا ہے۔

اعلانِ ملکیت، سے ماہی تحقیقاتِ اسلامی، فارم: ۳، روول: ۹

- | | |
|---|---|
| <p>۵۔ جناب محمد عجفر (رکن)</p> <p>دعوت نگر، ابوالفضل الکلیو، نئی دہلی—۲۵</p> <p>۶۔ مولانا محمد فاروق خاں (رکن)</p> <p>بازار چٹلی قبر، دہلی—۱۳۵۳</p> <p>۷۔ جناب لی، عارف علی (رکن)</p> <p>دعوت نگر، ابوالفضل الکلیو، نئی دہلی—۲۵</p> <p>۸۔ جناب نصرت علی (رکن)</p> <p>دعوت نگر، ابوالفضل الکلیو، نئی دہلی—۲۵</p> <p>۹۔ ڈاکٹر احمد سجاد (رکن)</p> <p>طارق منزل، بریاتوہا و سنگ کالوںی، رانچی</p> <p>۱۰۔ انجینئر سید سعادت اللہ حسین (رکن)</p> <p>۱۰-۳-297/303، بامنی اپارٹمنٹس،</p> <p>ہمايون نگر، حیدر آباد—۲۸</p> <p>۱۱۔ پروفیسر طفراں الاسلام اصلاحی (رکن)</p> <p>اسلام منزل، گلی نمبر ۸، اتر کالوںی، علی گڑھ</p> <p>مندرجہ بالا معلومات میرے علم و تین کی حد تک بالکل درست ہیں۔</p> <p>پبلشر</p> <p>سید جلال الدین عمری</p> | <p>۱۔ مقام اشاعت: نبی نگر، (جمل پور)، علی گڑھ</p> <p>۲۔ نوعیت اشاعت: سے ماہی</p> <p>۳۔ پرنٹر پبلشر: سید جلال الدین عمری</p> <p>۴۔ قومیت: ہندوستانی</p> <p>۵۔ پیتہ: دعوت نگر، ابوالفضل الکلیو، نئی دہلی—۲۵</p> <p>۶۔ ایڈیٹر: سید جلال الدین عمری،</p> <p>پیتہ: دعوت نگر، ابوالفضل الکلیو، نئی دہلی—۲۵</p> <p>۷۔ ملکیت: ادارہ تحقیق و تصنیف اسلامی، نبی نگر، (جمل پور)، علی گڑھ</p> <p><u>بنیادی ارکان کے اسمائے گرامی</u></p> <p>۸۔ مولانا سید جلال الدین عمری (صدر)</p> <p>۹۔ دعوت نگر، ابوالفضل الکلیو، نئی دہلی—۲۵</p> <p>۱۰۔ ڈاکٹر صدر سلطان اصلاحی (سکریٹری)</p> <p>گلی نمبر ۲، بورڈ اکلیو، پٹواری کا اکل، علی گڑھ</p> <p>۱۱۔ ڈاکٹر محمد رفت (خازن)</p> <p>شعبہ نزک، جامعہ ملیہ اسلامیہ، نئی دہلی</p> <p>۱۲۔ پروفیسر صدیق حسن (رکن)</p> <p>دعوت نگر، ابوالفضل الکلیو، نئی دہلی—۲۵</p> |
|---|---|